

# अमर उजाला

## दो दुकानों से 160 बोरी नकली सीमेंट बरामद, दुकानदारों पर केस दर्ज



गोरखपुर ब्यूरो

Updated Wed, 03 Feb 2021 11:59 PM IST

दो दुकानों से 160 बोरी नकली सीमेंट बरामद, दुकानदारों पर केस दर्ज

बखरा/गौरीबाजार(देवरिया)। थाना क्षेत्र के विशुनपुरा चौराहा स्थित बिल्डिंग मैटेरियल की दो दुकानों से पुलिस ने नकली सीमेंट बरामद की है। पुलिस ने सीमेंट को सील करते हुए अंबुजा कंपनी के प्रतिनिधि की तहरीर पर केस दर्ज कर लिया है। दो दुकानदारों को हिरासत में लेकर पूछताछ की जा रही है।

अंबुजा कंपनी को यह सूचना मिली कि गौरी बाजार क्षेत्र में कुछ लोग कंपनी का रैपर लगाकर नकली सीमेंट का धंधा कर रहे हैं। कंपनी के प्रतिनिधियों ने बुधवार को पुलिस के साथ गौरी बाजार-हाटा रोड के विधुनपुरा चौराहा पर स्थित दो दुकानों पर छापा मारा। बिल्डिंग मैटेरियल विशुनपुरा की दुकान से 85 बोरी एवं ओम फर्नीचर एवं हार्डवेयर नाम से संचालित दुकान से 75 बोरी सीमेंट बरामद की गई। थाने में दी गई तहरीर में कंपनी के प्रतिनिधि पंकज कुमार सिंह निवासी मयूर बिहार, दिल्ली ने कहा है कि नकली सीमेंट बेचकर कंपनी की छवि खराब की जा रही है। साथ ही सरकारी टैक्स की भी चोरी की जा रही है। कंपनी के लैब में सीमेंट की जांच की गई, जिसमें यह नकली निकली। पुलिस ने दुकानदार अनिल शर्मा एवं श्रीराम गुप्ता के विरुद्ध विभिन्न धाराओं में केस दर्ज किया है।

पुलिस का कहना है कि इस धंधे में और भी लोग शामिल हो सकते हैं। हिरासत में लिए गए दुकानदारों के जरिए नकली सीमेंट बनाने वाली फैक्ट्री एवं बड़े गोदामों तक पहुंचा जा सकता है। क्षेत्र में पुलिस की इस कार्रवाई से बिल्डिंग मैटेरियल दुकानदारों में खलबली मच गई है। कुछ दुकानदार अपनी दुकान बंद कर फरार हो गए। इस संबंध में क्षेत्राधिकारी अंबिका राम ने बताया कि नकली सीमेंट बेचने के आरोप में दो लोगों को गिरफ्तार किया गया है। इनके ऊपर केस दर्ज कर इससे जुड़े अन्य लोगों की भी जानकारी एकत्रित की जा रही है।

Source: <https://www.amarujala.com/uttar-pradesh/deoria/caught-duplicacy-in-cement-deoria-news-gkp383363231>